

(चाल : विनंति करुनि चित्त वळवा)

रेणुके ! मजला मुळ धाडी । आतां या दुःखातुन काढी ॥ ध्रु. ॥
 तुझ्याविण मी तिळ-तिळ तुटतें । कठिण दिन कांट्यावर कंठितें
 भेटिच्यासाठीं उरिं फुटतें । पडे ना चैन मला कुठं तें
 निरोधुनि मन, डोळे मिटते । घडोघडिं दचकुन परि उठतें
 पडिलें भय चिंतेच्या पहाडीं । आतां या दुःखांतुनि काढी ॥ १ ॥

पती येऊं देइना शेजारीं । फजिती करीतो बाजारीं
 सवतिने गांजियलें भारी । ऐकिलें अससिल परभारीं
 मंडळी सासरची सारी । मला सुख देति न संसारीं
 अटकलें मेल्यांचे दाढी । आतां या दुःखांतुनि काढी ॥ २ ॥

भेटतां भार्गवरामासी । पावतिल प्राण आरामासी
 जोगवा मागिन सुखवासी । अथवा राहिन उपवासी
 परि मी येइन तुजपार्शी । वांचवी अथवा दे फांसी
 वल्कलें अथवा दे साडी । आतां या दुःखातुनि काढी ॥ ३ ॥

वाटते लटकी कां घाई । नव्हे ही लटकी कांगाई
 धाडिते सांगुनि सुचना ही । उपेक्षा करणें बरें नाहीं !
 खचित मी बाई, तुझ्यापायीं । टाकितें उडि गंगा-डोहीं
 पडो या जगण्यावर धाडी । आतां या दुःखातुनि काढी ॥ ४ ॥

शुभासनिं आश्विन मासाची । स्थापना घटि नव दिवसांची
 बिलोकिन यात्रा वर्षाची । तोरणें येतिल नवसाची
 परम दिनदयाळ तूं साची । माउली विष्णुदासाची
 वसशी मृगराज-पहाडीं । आतां य दुःखातुनि काढी ॥ ५ ॥